



# TRIBUNAL GĦAL TALBIET ŻĠĦAR

ĠUDIKATUR

**AVV. DR. ILONA SCHEMBRI**

LL.B., LL.D., LL.M. (Lond.), Ph.D. (Birm.)

**Udjenza tal-4 ta' Marzu 2024**

**Talba nru. 310/2023 IS**

**ALF MIZZI & SONS (MARKETING) LIMITED (C 8692)**

*VERSUS*

**LINN TANTI (I.D. 172781 (M)) U RODERIC TANTI (I.D. 336168 (M))**

**IT-TRIBUNAL,**

Ra illi b'Avviż tat-Talba ipprezentat fil-31 ta' Awwissu 2023 (a fol. 1 et seq), is-soċjeta' attriċi talbet l-ammont ta' disa' mija u tlieta u disgħin Ewro u erbgha u disgħin ċenteżmi tal-Ewro (Eur 993.94) rappreżentanti prodotti ta' ikel u xorb illi s-soċjeta' attriċi bieghet lill-konvenuti.

Ra d-digriet ta' dan it-Tribunal tal-5 ta' Settembru 2023 fejn is-soċjeta' attriċi għet awtorizzata tipproċedi bin-notifika tal-konvenuti (a fol. 9).

Ra illi l-konvenuti ġew debitament notifikati fit-12 ta' Jannar 2024 (a fol. 18).

Ra illi l-konvenuti ma pprezentaw ebda risposta u/jew kontro-talba u anqas dehru għas-seduta wara li ġew innotifikati b'dan illi waqgħu fi stat ta' kontumacċja.

Ra illi s-soċjeta' attriċi ipprezentat il-kapitoli fir-rigward tal-konvenuti (a fol. 21).

Ra illi saret seduta oħra għas-subizzjoni tal-konvenuti fid-19 ta' Frar 2024 b'dan illi pero' naqsu milli wkoll jidhru għal din is-seduta (a fol. 26).

Ra l-atti processwali.

Ra illi din il-kawża tħalliet għas-sentenza.

### Ikkunsidra

Mill-provi u xhieda prodotti jidher ċar x'kienet ir-relazzjoni bejn is-soċjeta' attriċi u l-konvenuti b'dan illi jidher illi is-soċjeta' attriċi bieghet prodotti ta ikel u xorb lill-konvenuti, u dan skond l-istatement ipprezentat mis-soċjeta attriċi (a fol. 2 u 24).

Dan it-Tribunal innota illi l-konvenuti kienu innotifikat iżda l-konveuti ma ressqu ebda risposta u/jew kontro-talba f'dan il-każ u anqas dehru għas-seduta wara li ġew innotifikati b'dan illi waqgħu fi stat ta' kontumaċja.

### Il-kontumaċja tal-Konvenuti

Hekk kif għadu ġie rrimarkat hawn fuq, jidher mill-proċess illi l-konvenuti ma ressqu ebda risposta u/jew kontro-talba u anqas dehru għas-seduta wara li ġew innotifikati b'dan illi waqgħu fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tas-soċjeta' attriċi da parti l-konvenuti iżda kontestazzjoni ta' l-istess. Għalkemm il-konvenuti baqgħu kontumaċi, dan ma jfissirx li huma abbandunaw kull eċċezzjoni li seta' jagħmel fil-kawża u ammetta id-domandi. F'każ ta' kontumaċja jibqa' l-oneru fuq is-soċjeta' attriċi li tressaq provi sal-grad ta' probabbiltà u li tressaq l-aħjar prova. Il-ġudikant għandu jeżamina jekk it-talba hijiex ġustifikata independentement mill-kontumaċja tal-konvenuti (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

*“huwa wkoll principju ben stabbilit illi ghalkemm il-konvenut jibqa' kontumaci dan ma kellux jinftiehem bhala li hu abbanduna kull eccezzjoni li seta' jaghti fil-kawza u ammetta d-domanda. Sta għall-gudikant li jezamina jekk it-talba hix gustifikata, indipendentement mill-kontumacja tal-konvenut. Vide Kollez. Vol. XXIX P III p 35”*

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

*“Illi fl-ahharnett irid jinghad illi skond il-gurisprudenza tal-Qrati taghna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrismetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese moghtija fil-31 ta' Jannar 1991:*

*“Il-Qorti m'għandhiex tissollewa eccezzjoniet li mhiex awtorizzata espressament mill-Kodici ta'*

*Organizzazzjoni u Procedura Civili jew minn konsiderazzjonijiet ta' ordni Pubblika. Ghaliex altrimenti tinholoq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;”*

L-istitut tal-kontumacija hu intiz biss sabiex irazzan l-atteggjament tal-kontumacija u disprezz da parti ta' min gie citat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deciza mill-Prim' Awla fil-31 ta' Jannar 2003).

#### L-Azzjoni tas-Socjeta' Attriçi

Fit-talba tagħha, is-socjeta' attriçi ipprezentat kopja tal-*istatement* illi turi l-ammont dovut mill-konvenuti u li jinsab a fol. 2 u 24), kopja tal-kuntratt iffirmit mill-konvenuti (a fol. 25) u kopja tal-ittra ufficjali mibghuta lill-konvenuti bir-referenza 1052/2023 (a fol. 3). Tali dokumenti u provi jwasslu lit-Tribunal jifhem illi s-socjeta' attriçi pprovidet ippruvat sal-grad ta' probabbilita' illi l-konvenuti huma verament dovuti li jhallsu tali ammont pretiz mis-socjeta' attriçi li għadu jidher fuq il-kont bħala mhux imħallas (a fol. 2 u 24), iktar u iktar meta s-socjeta' attriçi indikat ukoll fit-tali *statement* meta l-konvenuti hallsu b'dan illi jidher illi s-socjeta' attriçi ipprezentat il-pożizzjoni kollha tar-relazzjoni bejn is-socjeta' attriçi u l-konvenuti.

Fir-rigward tal-imghax, dan it-Tribunal jinnota illi l-kuntratt bejn il-partijiet li jinsab a fol. 25 jagħti lill-konvenuti żmien ta' tletin ġurnata sabiex isir il-ħlas mid-data li jkun hekk dovut b'dan illi għaldaqstant, tali imghax beda jiddekorri tletin ġurnata mid-data ta' kull fattura hekk mhux imħallsa u tali imghax jibqa' jiddekorri sakemm isir il-ħlas effettiv.

#### **Decide**

Għaldaqstant, dan it-Tribunal jaqta' u jiddeciedi billi jilqa' t-talba tas-socjeta' attriçi għall-ammont ta' disa' mija u tlieta u disghin Ewro u erbgħa u disghin centezmi tal-Ewro (Eur 993.94) rappreżentanti prodotti ta' ikel u xorb illi s-socjeta' attriçi bieghet lill-konvenuti bl-imghax li beda jiddekorri tletin ġurnata mid-data ta' kull fattura hekk mhux imħallsa u tali imghax jibqa' jiddekorri sakemm isir il-ħlas effettiv, kif ukoll l-ispejjeż in konnessjoni mal-ittra ufficjali bir-referenza 1052/2023.

L-ispejjeż ġudizzjarji marbuta ma' dawn il-proceduri huma kollha a kariku tal-konveuti.

**Avv. Ilona Schembri**  
Ġudikatur